

Fransanın növbəti utancı

Keyfiyyətsiz olan Olimpiya medalları
Makronun rəzil siyasətinin güzgüsüdür



Fransanın üz qarası kimi tarixə həkk olunan və Makron hakimiyyətinin siyasi sifarişlərinin həyata keçirildiyi ən bərbad Olimpiada kimi tarixə düşən XXXIII Yay Olimpiya Oyunları daha bir biabırçılığı ilə gündəmə gəlib. Belə ki, "Paris-2024" XXXIII Yay Olimpiya Oyunlarında qazanan medallardan 100-dən çoxu keyfiyyətsiz olduğu üçün geri qaytarılıb. Olimpiadanın başa çatmasından altı ay keçməmiş medalların geri qaytarılmasının əsas səbəbi onların zədələnmiş olması və paslanmasıdır.

Medallar arasında bürünc olanların daha çox zədələnməyə və paslanmaya məruz qaldığı bildirilir. Elə bu utancverici fakt siyasi oyunbazıqla məşğul olan Makron hökumətinin bir zamanlar dünyanın mədəniyyət mərkəzi sayılan Fransanı hansı rəzil günə saldığını aydın göstərir.

İdmanın zirvəsi olan yarışın medalı niyə bu vəziyyətdədir?!

Parisdə keçirilən XXXIII Yay Olimpiya Oyunlarında təqdim olunan medallarla bağlı ilk narazılıqlar hələ ötən ilin yayında ortaya çıxmışdır. Amerikalı skeytbordçu Nicah Hustonun medalının keyfiyyətsiz olmasına dair videosu sosial mediada xeyli müzakirə edilmişdir. Bu hadisənin ardınca bir çox idmançı eyni problemlə üzləşdiyini açıqlamışdır. Son olaraq isə fransalı üzgüçü Klement Sekki medalının timsah dərisinə oxşadığını bildirmişdir.

Beynəlxalq Olimpiya Komitəsinin məsələ ilə bağlı açıqlamasında zədələnmiş medalların istehsalçı "Monnaie de Paris" tərəfindən sistemli şəkildə əvəzlənəcəyi, prosesə yaxın həftələrdə başlanacağı bildirilib.

Sözügedən Yay Olimpiya Oyunlarının iki azərbaycanlı mükafatçısının - taekvondo yarışlarında ikinci yeri qazanan Qaşım Maqomedovun gümüş, güləş yarışlarında üçüncü yeri tutan Həsərət Cəfərovun da bürünc medalı keyfiyyətini itirib.

Qaşım Maqomedov bununla bağlı bildirib: "Medal qazandığım andan ona çox həssas yanaşırdım. Bir müddət

onu xüsusi çantada saxlayırdım. Təxminən iki ay çantada qaldı. Arada ona baxırdım, bəzən heyran olurdum. Bir neçə gün əvvəl Azərbaycana təlim-məşq toplanışına gələndə düşündüm ki, ehtiyat üçün medalı özümlə götürürəm. Gənclər və İdman Nazirliyi və ya Taekvondo Federasiyasının hansısa tədbirində lazım olar deyə onu özümlə götürməyi qərara aldım və çantadan çıxaranda gördüm ki, bir az korlanıb.

Başə düşə bilmirəm, niyə? Mən bu medala həmişə həssas yanaşmışam. Amma sən demə, mən də bir çox idmançı kimi pis keyfiyyətli medalla qarşılaşmışam".

Olimpiya Oyunlarının bürünc mükafatçısı Həsərət Cəfərov isə elə Fransada olduğu vaxt medalının keyfiyyətsiz olduğunu müşahidə edib: "Medalın rəngi gedirdi. Bir az keçdikcə keyfiyyəti daha da pisləşdi. Azərbaycana qayıdanda məni qarşılamağa gələnlər medalı görüb dedilər ki, medal niyə bu vəziyyətdədir? İdmanın zirvəsi olan yarışın medalı da keyfiyyətli olmalıdır".

Olimpiya Oyunlarına yaraşmayan ölkə

Qədim ənənələrə malik və özündə sülhü, insanlar arasında xoş münasibətləri, sağlam rəqabəti ehtiva edən idman yarışını biabırçı və rəzil şəkildə təşkil etməklə, əslində, Makron hökuməti bütün bəşəri dəyərlərə hörmətsizliyini və onu ayaqlar altına atdığını nümayiş etdirdi. Təşkilatçılığın bərbad səviyyədə olduğu Olimpiada da üzgüçülərin yarışdan sonra mədə-bağırsaq sistemlərində yaranan problemlər Sena çayının idmançılar üçün əsl təhlükə mənbəyi olduğunu göstərdi.

O da məlumdur ki, XXXIII Yay Olimpiya Oyunlarının açılış mərasimi sözün əsl mənasında insanlığa qarşı təhqir oldu. Paris mütəbər tədbirin açılışında dünyanın gözü qarşısında cinsi azlıqları təbliğ etdi. Fransa Olimpiadaya evsahibliyindən sui-istifadə edərək bu mütəbər yarışını transgenderlərin keçid törəsinə çevirdi. Xristianlığı, İsa Peyğəmbəri, onun həvvarilərini təhqir edən Makronun bu hədsizliyi beynəlxalq ictimaiyyətdə böyük təəssüf və hiddət doğurdu.

Azərbaycana qarşı şəxsi qərəzi olan ermənipərəst Makron Olimpiadanın açılış mərasimində ölkəmizə qarşı da pis niyyətini ört-basdır edə bilmədi. Həmin zaman "France 2" telekanalı ölkəmizlə bağlı qərəzli ifadələr işlətdi. Azərbaycan tərəfi dərhal tənqibatla bağlı bəyanat yaydı. Azərbaycan Gənclər və İdman Nazirliyi və Milli Olimpiya Komitəsi tərəfindən Beynəlxalq Olimpiya Komitəsinə rəsmi etiraz göndərildi.

Yay Olimpiya Oyunlarında olduğu kimi, Paralimpiya Oyunlarının açılış mərasimində də təşkilatçılar qərəzlərini bir daha göstərərək mərasimin salamlama mərhələsində Azərbaycanın adını çəkmədilər. İnsanlığa sığmayan bu davranışları ilə bu ölkənin başında duranlar mənəvi yoxsulluqlarını göstərdilər.

Gətirdiyimiz nümunələrdən də görüldüyü kimi, Makron və komandasının əlindən gələnlə hər cür çirkinlik və iyrənclilikləri etməsi səbəbindən XXXIII Yay Olimpiya Oyunları tarixə rəzəlat oyunları kimi düşdü.

Parisdə keçirilən Yay Olimpiya Oyunlarında idmançılara verilən medalların keyfiyyətsiz çıxması Fransanın növbəti utancıdır. Keyfiyyətini itirən Olimpiya medalları Makronun rəzil siyasətinin güzgüsüdür.

Yasəmən MUSAYEVA,
"Azərbaycan"